



1. देश भर में जनगणना 2027 दो चरणों में आयोजित की जाएगी। द्वीप समूह में जनगणना का कार्य 16 अप्रैल से शुरू।
2. सरकार ने 21 राज्यों और केंद्र शासित प्रदेशों में सार्वजनिक वितरण प्रणाली के तहत केरोसिन तेल के वितरण की अनुमति दे दी है।
3. राजस्थान स्थापना दिवस के अवसर पर, उप-राज्यपाल एडमिरल डी के जोशी ने कहा— राजस्थान भारत की कालातीत आत्मा को प्रतिबिंबित करता है।
4. मास्टर वेटरन टेबल टेनिस चैंपियनशिप और चयन ट्रायल अब 6 अप्रैल को आयोजित होगा।



देश भर में जनगणना 2027 दो चरणों में आयोजित की जाएगी। प्रथम चरण में मकान सूचीकरण और आवास गणना कर परिवारों के पास उपलब्ध संपत्तियों और सुविधाओं से संबंधित डेटा और द्वितीय चरण में जनसंख्या गणना की जाएगी। अंडमान निकोबार द्वीप समूह में मकान सूचीकरण 16 अप्रैल से 15 मई और जनसंख्या गणना फरवरी, 2027 में आयोजित की जाएगी। 'डिजिटल इंडिया' के तहत, डेटा संग्रह की गुणवत्ता और दक्षता बढ़ाने के लिए डिजिटल तकनीक का उपयोग किया जाएगा। आम जनता के लिए एक समर्पित वेब पोर्टल se.census.gov.in के माध्यम से स्व-गणना का प्रावधान किया गया है। यह पोर्टल पहली अप्रैल, से 15 अप्रैल तक खुला रहेगा। स्व-गणना प्रक्रिया एक सुरक्षित और लचीला तरीका है, जिससे परिवार अपनी सुविधा अनुसार विवरण दे सकते हैं। परिवार का कोई भी एक सदस्य लगभग 15-20 मिनट में विवरण भर सकता है। विवरण भरने के बाद मोबाइल या ईमेल पर एक स्व-गणना आईडी प्राप्त होगी, जिसे प्रगणक के साथ साझा करना होगा। जनगणना संचालन निदेशालय, ने सभी से स्व-गणना के माध्यम से डेटा प्रदान करने की अपील की है।



सरकार ने एक राजपत्र अधिसूचना जारी कर 21 राज्यों और केंद्र शासित प्रदेशों में सार्वजनिक वितरण प्रणाली के तहत उच्च गुणवत्ता वाले केरोसिन तेल के वितरण की अनुमति दी है। यह निर्णय विश्वभर में ऊर्जा आपूर्ति को प्रभावित कर रही भू-राजनीतिक परिस्थितियों को ध्यान में रखते हुए लिया गया है। यह अधिसूचना तत्काल प्रभाव से लागू हो गई है और 60 दिनों तक या अगले आदेश तक वैध रहेगी।



राष्ट्रीय तटीय मिशन के 'बायोस्फीयर प्रबंधन कार्यक्रम' के तहत वन विभाग के वर्किंग प्लान डिवीजन ने महात्मा गांधी समुद्री राष्ट्रीय उद्यान, वंडूर में कॉलेज के छात्रों और विभाग के अग्रिम पंक्ति के कर्मियों के लिए दो दिवसीय मैंग्रोव जागरूकता कार्यक्रम का आयोजन किया। इस कार्यक्रम का मुख्य उद्देश्य छात्रों और कर्मचारियों के बीच मैंग्रोव संरक्षण और प्रबंधन के प्रति जागरूकता पैदा करना था। कार्यक्रम में जवाहरलाल नेहरू राजकीय महाविद्यालय तथा पांडिचेरी विश्वविद्यालय के समुद्री जीव विज्ञान और महासागर अध्ययन विभाग के कुल 44 छात्रों सहित 40 कर्मियों ने भाग लिया। इस दौरान प्रतिभागियों ने राष्ट्रीय उद्यान क्षेत्र में विभिन्न प्रकार के मूँगे, समुद्री खीरे सहित अन्य समुद्री जीवों और मैंग्रोव की विभिन्न प्रजातियों का अवलोकन किया। उप वन संरक्षक जोजू पी. अलप्पट ने मैंग्रोव और उनसे जुड़ी प्रजातियों की पहचान पर फील्ड सत्र आयोजित किए। उन्होंने तटीय सुरक्षा और जैव विविधता संरक्षण में मैंग्रोव के महत्व और उनकी भूमिका पर जानकारी दी। प्रतिभागियों ने समुद्री व्याख्या केंद्र का भी दौरा किया।



केंद्र शासित प्रदेश स्वास्थ्य मिशन के तत्वावधान में दक्षिण अंडमान जिला स्वास्थ्य समिति ने हाल ही में 100 दिवसीय टीबी मुक्त भारत अभियान' के तहत दक्षिण अंडमान जिला उपायुक्त पूर्वा गर्ग के मार्गदर्शन में प्रजनन और बाल स्वास्थ्य शिविर के साथ-साथ आयुष्मान आरोग्य शिविर का आयोजन किया। इस सिलसिले में कल दक्षिण अंडमान के उप-विभागीय मजिस्ट्रेट एस कमलेश्वर राव एस. ने पंचायती राज संस्था के सदस्यों, जिला कार्यक्रम प्रबंधक और अन्य अधिकारियों के साथ पी एच सी, शहीद द्वीप का दौरा कर बुनियादी ढांचे और सेवाओं की समीक्षा की। इस दौरान उपलब्ध संसाधनों का उपयोग करने और स्वीकृत अपग्रेडेशन कार्य जल्द से जल्द शुरू करने का निर्देश दिए गए। स्वराज द्वीप के आयुष्मान आरोग्य मंदिर और प्राथमिक स्वास्थ्य केंद्र में भी शिविर के आयोजन किए गए।



राजस्थान के स्थापना दिवस के अवसर पर, उप-राज्यपाल एडमिरल डी के जोशी ने इस राज्य के निवासियों को अपनी शुभकामनाएँ देते हुए कहा कि राजस्थान भारत की कालातीत आत्मा को प्रतिबिंबित करता है। यह एक ऐसी भूमि है, जहाँ रेत के हर कण, नक्काशीदार पत्थर और हर जीवंत परंपरा में इतिहास जीवित है और सांस लेता है। उन्होंने कहा राजस्थान अपनी समृद्ध विरासत को शालीनता से संजोते हुए आधुनिकता की ओर निरंतर कदम बढ़ाए हैं। उप-राज्यपाल ने द्वीपों में रहने वाले राजस्थान के निवासियों की समृद्धि और निरंतर प्रगति की कामना की है।



मास्टर वेटरन टेबल टेनिस चैंपियनशिप और चयन ट्रायल के समय में संशोधन किया गया है। 11 और 12 अप्रैल को आयोजित होने वाला यह चैंपियनशिप अब 6 अप्रैल को आयोजित होगा। प्रतियोगिता में 40 से 75 वर्ष से अधिक आयु वर्ग की श्रेणी में पुरुष और महिलाएं भाग ले सकती हैं। चयनित खिलाड़ी 24 अप्रैल से 4 मई तक पुणे में आयोजित होने वाले 32वें नेशनल मास्टर टेबल टेनिस चैंपियनशिप में द्वीपों का प्रतिनिधित्व करेंगे। इच्छुक खिलाड़ी अपनी प्रविष्टियाँ 5 अप्रैल तक गूगल फॉर्म के माध्यम से राज्य ओलंपिक संघ में जमा कर सकते हैं। पंजीकरण लिंक एसोसिएशन के व्हाट्सएप ग्रुप के माध्यम से साझा किया जाएगा।



अंडमान निकोबार कमान ने हाल ही में संयुक्त सैन्य अभ्यास, 'अभ्यास द्वीप शक्ति 2026' का आयोजन किया। इस अभ्यास में भारतीय सेना, भारतीय नौसेना, भारतीय वायु सेना और भारतीय तटरक्षक बल के साथ-साथ देश भर के सैन्य दस्तों और फॉर्मेशन ने भाग लिया। इस अभ्यास का उद्देश्य विभिन्न युद्ध क्षेत्रों में संयुक्त युद्ध क्षमताओं और मानक संचालन प्रक्रियाओं को और अधिक सटीक बनाना, सेनाओं के बीच परिचालन तालमेल और आपसी समन्वय को बढ़ावा देना था। अभ्यास में ज़मीन, समुद्र और हवा में बहु-आयामी ऑपरेशन संचालित की गई, ताकि वास्तविक और गतिशील वातावरण में संयुक्त परिचालन क्षमताओं का परीक्षण किया जा सके। द्वीपों पर सेना, नौसेना और वायु संपत्तियों की तैनाती के साथ-साथ अंडमान निकोबार के स्थानीय नागरिक प्रशासन के समन्वय में प्रमुख परिचालन और सहायता तंत्रों को सक्रिय करना इस अभ्यास का एक महत्वपूर्ण हिस्सा रहा। 'अभ्यास द्वीप शक्ति' ने भारत के समुद्री हितों की रक्षा करने और द्वीप समूह की सुरक्षा सुनिश्चित करने में भारतीय सशस्त्र बलों की उच्च परिचालन तत्परता और मजबूत सैन्य क्षमता का प्रदर्शन किया। अंडमान निकोबार कमान के कमांडर-इन-चीफ, वाइस एडमिरल अजय कोचर ने अभ्यास का निरीक्षण किया।



अंडमान निकोबार चेत एसोसिएशन की ओर से हाल ही में रामनगर बीच पर 'चेकमेट प्लास्टिक – शतरंज और स्वच्छता अभियान' का आयोजन किया गया। रामनगर बीच को पायलट ब्लू फ्लैग बीच घोषित किया गया है। ग्राम पंचायत रामनगर और रेंज कार्यालय, कालीघाट के सहयोग से आयोजित इस कार्यक्रम का शुभारंभ डिगलीपुर डिवीजन के सहायक वन संरक्षक शिवेंद्र सिंह ने किया। इस दौरान तट सफाई अभियान में प्रतिभागियों ने हिस्सा लिया। समापन समारोह में पंचायत प्रधान मिथुन दास और कालीघाट के रेंज ऑफिसर गोविंद राज ने सर्वश्रेष्ठ प्रदर्शन करने वाले शतरंज खिलाड़ियों और स्वच्छता अभियान में सक्रिय रूप से भाग लेने वाले प्रतिभागियों को पुरस्कार प्रदान किए। इस अभियान में स्थानीय ग्रामीणों और पर्यटकों सहित बड़ी संख्या में लोगों ने भाग लिया।

